

شيخ اياز جي شاعريءَ ۾ غنائِي جمال LYRICAL BEAUTY IN THE POETRY OF SHAIKH AYAZ

Abstract:

Melody in poetry is as important as fragrance in flower. Without fragrance flower is like a plastic show piece and poetry without melody is anomalous thing. Merely bunch of words are not poetry but poetry is an overflow of emotions in melodious words. Words possess peculiar space and spirit in poetry; they are nothing until and unless they perform multiple meaning and play a part of living rhythm. Actually rhythm is the natural or pleasing flow of sounds in words. Rhythm not only is created by formal meter but by selecting soft, sweet and suitable words, it can be maintained in verses. Rhythm is a very essential element of poetry which not only makes poetry pleasant and heart touching but it creates magical and attractive aesthetics. Poetry of Shaik Ayaz is full of melody. Ayaz used along with traditional and technical tools of rhythm in his poetry. He also poured all his lyrical soul and inner softness in it. His entire poetry has an oceanic stream of coherence. In my research paper, I have discussed lyrical beauty of poetry of Ayaz and try to prove by examples from his poetry that he has an extra ordinary command on words. His verses have unique rhythm and lyrical beauty.

فنون لطيفه جي پنجن قسمن مان شاعري، اهو لطيف فن آهي، جنهن کي ٻين سڀني کان وڌيڪ وقعت ۽ حيثيت حاصل آهي. گهڻ رُخي فڪري، مترنم ۽ جمالياتي فن هجڻ ڪري شاعريءَ جون تمام گهڻيون تعريفون ۽ تشريحوڻ ڪيون ويون آهن. هومر (Homer) شاعريءَ کي لطف جو ذريعو ۽ الهامي قوت سمجهي ٿو. سقراط (Socrates) لاءِ شاعري، تحسين ۽ لطف سان گڏ هڪ تخليقي قوت آهي. هوريس (Horace) شاعريءَ کي لفظي نفاست، فڪري سونهن، اختصاري سليقي ۽ انهن سڀني عنصرن جي توازن جو سهڻو سنگم قرار ڏئي ٿو. ڊرائيڊن (Dryden) ۽ لانجائينس (Longinus) جي نظر ۾ شاعري، تخيل (Imagination)، وجداني تاثر (Ecstatic impression)، جذبي جي شدت (Sublimity of emotion)، عڪس (Image)، احساس (Feeling) ۽ انداز جي شگفتگي (Beauty of diction) جو نالو آهي. ورڊس

ورث (Words worth) ۽ ڪولرج (Coleridge) موجب شاعري، فطري زبان ۾، اڻ جهل فطري جذبن جي اظهار (Spontaneous overflow of powerful feelings) سان گڏوگڏ اتم خيالن (Sublimity)، فطري خوبصورتين، تخليقي فهم ۽ فراست جو مترنم ۽ موهيندڙ اظهار آهي. جڏهن ته ايدگر ايلن پو (Edgar Allan Poe) شاعري کي حُسن جي تخليق ۽ تخليق جو اهڙو غير معمولي مظهر سڏي ٿو، جيڪو شاعر پنهنجي لفظي موسيقي ۽ آهنگ جي جمالياتي جڙاءَ سان تخليق ڪري، ان ۾ حُسن ۽ حسيت پيدا ڪري ٿو.

شاعري بابت مٿي بيان ڪيل رايُن مان هڪ ڳالهه واضح ٿئي ٿي، ته شاعري ڪيترن ئي تخليقي، تعميري، احساساتي، فڪري ۽ فني عنصرن جي سنگم سان گڏوگڏ ٻين انيڪ جمالياتي جُزن جي وحدت جو نالو آهي، جن مان هڪ اهم عنصر غنائيت ۽ موسيقي به آهي.

”شاعريءَ ۾ لاءِ ۽ ترنم جي موجودگي لازمي آهي، چوٽه جيستائين شاعر جا لفظ روح جي تارن کي نه ٿا چيڙين، تيستائين اها بي ساهي ۽ بي ستي محسوس ٿئي ٿي. عظيم شاعريءَ جو ڪمال اهو ئي آهي، ته اها پڙهندڙ ۽ ٻُڌندڙ جي وجود ۾ ائين سرايت ڪري ويندي آهي، جو ان جي اندر ۾ ’مي رقص‘ جي ڪيفيت پيدا ٿي ويندي آهي. اها ڪيفيت ۽ اهو جادو لفظن جي ترنم ۽ موسيقيءَ سبب ئي پيدا ٿيندو آهي ۽ شاعري انهيءَ منزل تي اچي، ساحري بڻجي ويندي آهي“ (1).

عام طور تي شاعريءَ جي غنائيت ۽ گائڪيءَ جي موسيقيءَ کي هڪ ئي ڳالهه سمجهيو ويندو آهي ۽ ان مغالطي جو شڪار نه رڳو عام ماڻهو، پر اسان جا ڪيترائي عالم ۽ اديب به رهيا آهن. ذوالفقار راشدي پنهنجي مضمون، ’شاعري ۽ موسيقي جي ميل‘ ۾، شاعري ۽ موسيقيءَ کي هڪ طرف جاڙيون پيٽرون ٿو ڪوٺي، ته ٻي طرف موسيقي کي شاعريءَ کان مٿانهون ڄاڻائيندي، شاعريءَ کي هر حال ۾ موسيقيءَ جو محتاج سمجهي ٿو.

هو پنهنجي هڪ مضمون ۾ لکي ٿو: ”اُچي (عظيم) شاعريءَ کي اوچي کان اوچي مقام تائين اُٿل لاءِ موسيقي جي ملت تمام ضروري آهي، پر موسيقيءَ کي اُچي شاعريءَ جي ڪاڙ ڪيڙ جي ايتري ضرورت ڪانهي. جڏهن اسين ڪنهن راڳيءَ کي ڪجهه ڳائڻ لاءِ چوندا آهيون، ته ان جو مطلب بنيادي طور راڳ سان هوندو آهي ۽ نه اُچن لفظن جي ٻُڙن سان جڙيل ۽ جنجهيل شاعريءَ سان. ٻُڌندڙ جو خيال پهريائين ڳائڻي جي موتين جهڙن منظوم لفظن ڏانهن نه، بلڪ آوازن جي فني بجاريءَ ۽ ڳائڻ جي ڍنگ ڌار ۽ ورجاءَ ڏانهن رُڌل رهندو آهي ۽ پوءِ گهڻي ٽمهر ۽ ڌيرج بعد، خيال جو گهوڙو لفظن جي ماپ، تڪ تور ڪرڻ لاءِ واڳ ورائيندو آهي“ (2).

راشدي صاحب جي مٿئين راءِ تي بحث جي وڏي گنجائش آهي، چوٽه سندس

اها راءِ ’عامي ۽ رواجي‘ ته ٿي سگهي ٿي، پر ’ادبي معيار‘ جو ڪنهن به طور تي پورا ٿي نه ٿي ڪري.

راڳ حقيقت ۾ لذت، جذباتي سرور ۽ سڪون جو ذريعو آهي. راڳ ۾ آواز ۽ آلاپ جو سنگم ٿي سڀ ڪجهه هوندو آهي. سُر ۽ سرگرم، سڪڻي صوتي آوازن سان به پيدا ٿي سگهندا آهن، جڏهن ته شاعري رڳو صوتي آوازن جو مجموعو نه آهي. سڪڻي آوازن ۽ لفظن سان شاعريءَ جي تخليق ممڪن نه آهي. لفظن جي انبارن سان آوازن ۽ آلاپن جو رنگ ٻرنگي جهنگ ته تخليق ڪري سگهجي ٿو. پر اها شاعري ڪڏهن به تخليق نه ٿي ڪري سگهجي، جيڪا روح کي گرمائي ۽ وجود جي انگ انگ کي جهومائي. شاعريءَ جي موسيقي دراصل خيال جي ڪنن سان ٻڌڻ ۽ دل سان محسوس ڪرڻ جي شيءِ آهي.

شاعري ۽ راڳ جو رشتو توڙي جو قريبي ۽ اتوت آهي، پر انهن ٻنهي جا ترڪيبي ۽ تخليقي عنصر الڳ ۽ جدا آهن ۽ انهن جي فني ۽ فڪري تاثيرت به هڪ ٻئي کان مختلف ۽ منفرد ٿئي ٿي. راڳ لاءِ موسيقي ٿي ان جو روح هوندي آهي، پر شاعري ۾ موسيقيءَ جو عنصر ٻين شاعريءَ جي ترڪيبي جزن سان ملي معنويت ۽ شاعريءَ ۾ تاثيرت پيدا ڪندو آهي.

پي گري (P. Gurrey) شاعري بابت لکيل پنهنجي اهم ڪتاب، ’The Appreciation of Poetry‘ ۾ لکي ٿو:

“It appears that word melody is often looked upon as the most important feature of poetry. At times it is even taken as the criterion of good poetry, so that, provided the verse is sufficiently mellifluous, what else it may be matters little.... Those who regard poetry merely as a pleasant pastime may possibly be justified in believing that the beautiful melody of the words is almost the only thing to be enjoyed in reading poetry..... If we take word music as the criterion by which to judge poetry, some quite second rate works must be hailed as master pieces and some of the greater poetry relegated to a second rate” (3)

(عام طرح سان لفظي ترنم کي ايتري اهميت ڏني ويندي آهي، جو لاءِ ۽ آهنگ کي ئي شاعري جي شناخت جو اهم پهلو تصور ڪيو ويندو آهي ۽ ان کي ئي سٺي شاعريءَ جو ماڻ ۽ ماپو سمجهيو ويندو آهي، جڏهن ته ان ۾ سواءِ لفظي ٽڪ ساٿ جي ڪجهه نه هوندو آهي، جنهن جي جادوئي سحر ۾ جڪڙجڻ کان سواءِ ماڻهوءَ کي ٻيو ڪجهه پلڻ ڪونه پوندو آهي.... جيڪي ماڻهو شاعريءَ کي رڳو وندر ۽ وقت گذاري جو ذريعو سمجهندا آهن، انهن لاءِ شاعري ۾، صوتي سونهن ۽ آوازن جو ترنم ٿي سڀ ڪجهه هوندو آهي.... جيڪڏهن اسين رڳو موسيقيءَ کي ئي شاعري جو معيار

سمجھنداسين، ته پوءِ ڪيتري ئي گهٽ درجي واري شاعري، اعلى ۽ عظيم شاعريءَ کان گوءِ ڪٿي ويندي.)

شاعريءَ ۾ موسيقيءَ جي عنصر کان ڪنهن به طور تي انڪار ڪري نه ٿو سگهجي، پر بقول تنوير عباسي: ”شاعريءَ جي موسيقي شعر کي سُر تار ۾ ڳائڻ جي موسيقي ناهي. شاعريءَ جي موسيقي شعر جي ڳائي سگهڻ يا ڳائڻ لائق هجڻ جي خاصيت کان الڳ شيءِ آهي.... شعر جو ’ڳائي سگهڻ‘ يا ’ڳائڻ لائق هجڻ‘ ئي مقصد هجي ها، ته پوءِ اڪيچار فلمي گانا ئي شاعريءَ جا بهترين مرقعا هجن ها، پر ائين نه آهي. شاعريءَ جو اصل فن آهي ئي ٻولن ۾، انهن جي لفظن جي جڙت ۾، انهن جي لفظن جي بيهڪ ۾، انهن جي اُچارن جي لاه چاڙهه ۽ انهن جي آوازن جي زير و ٻم ۾ ۽ اهي سڀ ڳالهيون گڏجي شاعريءَ جي موسيقي پيدا ڪن ٿيون“ (4).

شيخ اياز جي شاعريءَ تي جڏهن نگاهه وجهجي ٿي، ته هو هڪ اهڙي سڃاڻ سرچڻهار طور نظر اچي ٿو، جنهن جي شاعري، فڪر ۽ فن جي سهڻي سنگم سان گڏ فطري ترنم ۽ تازگيءَ جي خمير مان ڳوهيل محسوس ٿئي ٿي، ۽ ان جو مترنم رچاءُ ۽ فڪري آهنگ خود بخود ماڻهوءَ کي موهي ۽ متاثر ڪري ٿو.

اياز جي شاعريءَ ۾ روايتي موسيقي جي عنصرن يعني وزن، بحر، قافيي، ردیف ۽ تجنيس جي موجودگيءَ کان علاوه ٻيا به ڪيئي فني ۽ تخليقي ذريعا نظر اچن ٿا، جن سان هن پنهنجي شاعريءَ ۾، فطري موسيقي جي رواني ۽ ردم کي قائم ۽ برقرار رکيو آهي.

شيخ اياز جي قابل قدر ۽ تحسين لائق اها فني خوبي ۽ خوبصورت آهي، ته هن پنهنجي شاعريءَ ۾ روايتي ترنم جي عنصرن کي پنهنجي ذات ۽ ڏانءَ سان غير روايتي ۽ غير معمولي انداز سان نه رڳو اظهار جي قالب ۾ اوتيو آهي، پر ان ردم کي پنهنجي فڪر، جذبي، وجدان ۽ تخيلي احساس سان سلهاڙي پيش ڪيو آهي، جنهن ڪري ترنم خودبخود، خيال ۽ فڪري جذبي سان هم آهنگ ٿي، شاعريءَ ۾ ڀرپور رواني ۽ تاثيرت کي پيدا ڪيو آهي.

روايتي طور تي سٽ جي سٽاءُ ۽ ان ۾ ترنم پيدا ڪرڻ ۾ قافيي جو اهم ڪردار هوندو آهي. سٽ ۾ دستوري قافيي جي موجودگي رواجي ۽ عام ڳالهه آهي، پر اياز پنهنجي شاعريءَ ۾ ڪيترين ئي جاين تي مسلسل قافيي جو استعمال ڪري، ستن ۾ جيڪا نغمگي ۽ توازن جي حسناڪي پيدا ڪئي آهي، اها بي بدل ۽ قابل داد آهي. مثال لاءِ اياز جو چوستي فارم ۽ ننڍي بحر ۾ لکيل هي نظم پيش ڪجي ٿو، جنهن ۾ هن مسلسل قافيي جو نئون تجربو ڪري ردم ۽ رواني جو نرالو ڪيف ۽ سرور پيدا ڪيو آهي.

وري ڪونج ڪرڪي
وري جوت ڪرڪي
وري ڄاڻ ڪرڪي
اُتي مِيت! ڪر ڪي!

جڏهن رات آئي
تڏهن توعطائي!
ڏيائي ڄلائي،
ڪئي روشنائِي.

وڃي ٿي وهائي
جڏهن رات راڻي —
نه توساز ساڻي،
نه توتند تاڻي!

نه ترسائ پيارا،
نه گهٻراء پيارا
اُتي ڳاء پيارا
پرڻ لاءِ پيارا!
(پونر پري آڪاس، ص 123)

ايازجي مٿئين نظم جي پهرين حصي ۾، چئن مسلسل قافين، ’ڪرڪي، ڪرڪي، ڪرڪي، ڪر ڪي‘ جي موجودگي ته يقينن سٺن ۾ سرلتا پيدا ڪئي آهي، پر ساڳي بند ۾ ’وري‘ لفظ جي ٽي ڀيرا ورجاءِ وٺڻ ترنم کي اُڀاري، سٺن کي غنائيت سان سرشار ڪري ڇڏيو آهي. بيئي ۽ ٽيئي بندين ۾ استعمال ٿيل قافين ’وهائي، راڻي، ساڻي ۽ تاڻي‘ پڻ رواني ۽ ردم کي برقرار رکيو آهي، پر آخري بند ۾، ’ترسائ، گهٻراءِ، ڳاءِ، لاءِ‘ قافين سان گڏ ’پيارا‘ لفظ جي رديف جيڪو ردم ۽ رواني جو مانڊاڻ منڊيو آهي، اهو سچ ته مسرور ۽ محفوظ ڪندڙ آهي.

اياز جي شاعريءَ ۾ ترنم جي اها يڪتائي، شعوري ۽ هنري عمل جو نتيجو نه آهي، پر فطري ۽ بي ساخت آهي. اياز جي شاعريءَ ۾ ترنم جي تازگيءَ ۽ خود ساختگيءَ جي حوالي سان قمر شهباز پنهنجي هڪ مضمون ۾ لکي ٿو، ”لفظن کي ان سٽءَ سان استعمال ڪرڻ، محدود شاعري ڪندڙ لاءِ ته شعوري ڪوشش چٽي سگهجي ٿي، پر شيخ اياز جهڙي ٽڪڙي ۽ لڳاتار لکندڙ شخص لاءِ اهڙي قسم جو

بيان ڏيڻ خود اياز سان ناانصافي ٿيندي. دراصل شاعري ۽ موسيقيت اياز جي لونءَ لونءَ ۾ سمايل آهي (5). ۽ اها اياز جي پوري عمر جي رياض ۽ فني تجربي جو نتيجو آهي.

شيخ اياز جي شاعريءَ ۾ فڪر سان گڏ جيڪو سُر جو فطري رچاءُ ۽ رنگ ملي ٿو، ان ۾ اياز جي ننڍپڻ ۽ ماحول جو به ڪافي عمل دخل آهي. سُر ۽ سُندر تا سندس سرشت ۾ شامل رهي آهي. اياز جو ننڍپڻ شڪارپور ۾ گذريو ۽ شڪارپور انهن ڏينهن ۾ ’سُر، سونهن ۽ سڳند‘ جو انوکو سنگم هئي.

صبح ساحل مندرن ۽ گردوارن مان گهنڊن ۽ تلين جي مٿر آوازن، ماءُ جي منڙي آواز ۾ لولين، راڳين، گوپن، سازندن جي سرن، ڀڳتن ۽ شرڏا جي ڀڄن واري موهيندڙ ماحول ۾ اياز اک کولي، سندس اڀم اک انڊلٽ جا عجيب رنگ ڏٺا ۽ سندس معصوم سماعتن سُر ۽ سحر طاري ڪري ڇڏيندڙ سُر ٻُڌا.

اياز جو موسيقي سان اهوائس ۽ عشق نه رڳو آخر تائين قائم رهيو، پر وقت سان گڏ تمام گهڻو وڌيو ۽ وسيع ٿيو. هو پنهنجي سارو ٿين جي ڪتاب، ’ڪراچي جا ڏينهن ۽ راتيون‘ ۾ لکي ٿو: ”ناشتي تائين مان روز موسيقي ٻُڌندو آهيان. ان ۾ بنگال جا انقلابي ڪلام ۽ لوڪ گيت، پرچم گروپ جا انقلابي گيت، بٿري وائيت ۽ ڪجهه روسي ڪمپوزر، نيره نور جو ڳاتل فيض جو ڪلام، امير خسرو جو ڪلام، اقبال بانو جو فيض ۽ غالب جو ڪلام، مهدي حسن جو ’نديا ڪناري موري ناو‘... وڪتر هارا جو آواز، بيدل مسرور جا ڪلام ۽ ٻيا ڪيئي سنڌي لوڪ گيت ٻُڌندو آهيان“ (6).

اهو ئي سبب آهي جو اياز جي شاعري ۾، ترنم ۽ غنائيت ارادي نه، پر خود ساختہ محسوس ٿئي ٿي. صوتي آوازن، سليس ۽ متحرڪ لفظن جي منفرد سٽاءُ ۽ پنهنجي اعلى پايي جي فنڪارانه ذات سان، هو پنهنجي شاعري ۾ جيڪا نغمگي پيدا ڪري ٿو، اها سچ ته شاعريءَ ۾ نرت ڪلا جو انداز ۽ احساس ٿي پئائي. ترنم جي رس ۾ ٻُڌل اياز جون ڪجهه تخليقون ملاحظه ڪيو.

ڏي ڏي، ڏي ڏي ڳاڙهي ڳيت،

پَل پَل آه پيالو، او!

ٻي ٻي، ٻي ٻي، ٻي ٻي، ڪهڙي پوءِ!

انڌياري تي مٽ جي جيت،

آڏيءَ رات اُجالو، او!

پر پر، پر پر، ڪهڙي پوءِ!

جيءُ جيءُ، جيءُ جيءُ، ڪهڙي پوءِ!

(ص 91)

چيو ستاري پري پري کان، اتي ڪٿي آڻ، اتي ڪٿي آڻ،
پرين ٺهن کان به ويجهڙو آڻ، اتي ڪٿي آڻ، اتي ڪٿي آڻ،
اچي پئي جا هوا اُٿي جي، چوي پئي بوند بوند ۾ آڻ،
ڏٺو ڪٿي مون ته اُپ هيٺان، اتي ڪٿي آڻ، اتي ڪٿي آڻ،
چيم ته توکانسوا نه سرندي مگر ڏٺه ڪانه ڪابه ورندي،
ڪساب ٿي ويا پيو ڪنڀان، اتي ڪٿي آڻ، اتي ڪٿي آڻ،
ڪڏهن ته آڻه پانگ وانگر، اُچانگ وانگر، آڻانگ وانگر،
اڃا به اونهه، اڃا مٿاهان، اتي ڪٿي آڻ، اتي ڪٿي آڻ،
(سورج مڪيءَ سانجهه، ص 164)

نرمل خيالن، رنگين جذبن ۽ سهڻي احساسن جي اظهار لاءِ اياز نه رڳو وڻندڙ
اسلوب، جاندار لفظ ۽ انهن سان هم آهنگ ترنم جي چونڊ ڪري ٿو، پر متوازن ۽
معنى دار لفظن جي ورجاء سان تاثر جي وحدت قائم ڪري، شعر ۾ وجداني ڪيفيت
پيدا ڪري ٿو، جيڪا سرور ۽ سکون سان گڏ هڪ احساس جي انوکي تجربي جي
آشنائي پڻ عطا ڪري ٿي. لفظي ورجاء سان آبشار ڌارائن جهڙي رواني ۽ معنوي
سونهن ۽ سندرته جو ڪمال سنگم اياز جي هنن ستن ۾ ڏسو:

تون آءُ، هلي آءُ، هلي آءُ، هلي آءُ!
اي پيار، پلي آءُ، پلي آءُ، پلي آءُ!
هي هيچ پري سيج، هلي آءُ، هلي آءُ!
هي چاهه پريو ساهه، هلي آءُ، هلي آءُ!
هي سنگ پريا انگ، هلي آءُ، هلي آءُ!
هي نينهن پريا ڏينهن، هلي آءُ، هلي آءُ!
(پونر پري آڪاس، ص 90)

عام طور تي لفظي ورجاءُ اُڪتائيندڙ هوندو آهي. اهو پوءِ پلي ڪنهن رواجي
ڳالهه بولھ ۾ شامل هجي يا ڪنهن تحرير جو حصو هجي. ساڳي لفظ جو بار بار دهرائڻ
ڏهن تي بوجهه بڻجي مزاج ۽ ماحول ۾ بي مزگي پيدا ڪندو آهي، پر اياز جهڙي نموني
سان ’هلي آءُ، پلي آءُ‘ ۽ ٻين ورجائيندڙ لفظن جو مٿئين ستن ۾ ورجاءُ ڪيو آهي،
اهو وڻندڙ ۽ موهيندڙ ٿو لڳي. ان جو سبب اهو آهي، ته اهو لفظن جو سڪڻو ۽
اُڪتائيندڙ ورجاءُ نه آهي، پر احساس ۽ معنويت سان پُر سرل لفظن جو اهڙو سهڻو
سنگم آهي، جنهن مان هر هڪ لفظ ۾، هڪ خيال، هڪ ڪيفيت، هڪ احساس ۽
هڪ سندر سڌ ۽ سنيهو آهي.

جڏهن پهرين ستن، ’تون آءُ، هلي آءُ، هلي آءُ، هلي آءُ‘ پڙهجي ٿي، تڏهن
’تون آءُ‘ جي لفظن پويان ٽي دفعا ’هلي آءُ‘ جو ورجاءُ هڪ لمحي لاءِ ٿورو بوجهل ۽

پاري ٿو لڳي، پر جڏهن پوئين ست، 'اي پيار، ڀلي آءُ، ڀلي آءُ، ڀلي آءُ' تي پڙهجي، تڏهن من واريءَ ڦل جئين مُرڪي ۽ مهڪي ٿو پوي. پرينءَ کي 'هلي آءُ' جي پڪار ۽ پوءِ اڳڻ تي ڪهي اچڻ بعد سڄڻ کي، 'ڀلي آءُ، ڀلي آءُ....'. چوڻ ڪيڏو نه سپاويڪ ۽ حسين ٿو لڳي. ائين 'هي هيچ پري سڀج، هي چاهه ڀريو ساهه، هي سنگ پريا انگ ۽ هي نينهن پريا ڏينهن' کان پوءِ 'هلي آءُ، هلي آءُ....' جو ورجاءُ هڪ طرف محبت جي، اُڪير ۽ آتروڀلا جي اجهل جذبي کي عيان ڪري ٿو. ته ٻي طرف 'هيچ ۽ سڀج، چاهه ۽ ساهه، سنگ ۽ انگ، نينهن ۽ ڏينهن' جهڙا سپاويڪ ۽ ستن ۾ رچاءُ پيدا ڪندڙ اندروني مترنم قافيا، اهڙو جادوئي وايومنڊل جوڙن ٿا، جنهن ۾ انگ انگ کي جهومائي ڇڏيندڙ موسيقيت به آهي، ته احساساتي نزاکت ۽ نرملتا به.

اياز تجنيس ذريعي پنهنجي شاعريءَ ۾ انوکي نغمگي پيدا ڪري ٿو. سندس هيٺئين ٻن وائين ۾ تجنيس جو انوکو ۽ اچوتو انداز ڀسو، جيڪو نه صرف اکرن جي پهرين، يعني ۽ ٽئين آوازي تڪرار تي مشتمل آهي، پر اندروني مترنم قافين ۽ ستن ۾ لفظن جي اهڙي سندر ستاءُ تي محيط آهي، جيڪو هڪ وڻندڙ ترنم ۽ تاثر جي يڪتائيءَ کي پيش ڪري ٿو. 'ت، ا، گه، ي، س، گ، و، م، جه، ن ۽ ٿ' اکرن جي تواتر سان ورجاءُ ۽ سڀ کان وڌيڪ 'ڙ' اکر جي حاوي تڪرار، وائين ۾ اهڙي رچاءُ ۽ رنگ کي جنم ڏنو آهي، جيڪو پڙهندڙ کي سُرو ۽ سندرتا سان گڏ ترنم جو عجيب ساءُ آڇي ٿو.

تانگهه نه تازي تانگهه تڙ،
 اوتڙ اوتڙ آءُ ميان!
 سج سنهرا، نيرا گهرا، جر تي پوياتيءَ جا پڙ،
 اوتڙ اوتڙ آءُ ميان!
 ڪيئي گونگا گيت هوا ۾، سانجهيءَ ويلي جهونا ٻڙ،
 اوتڙ اوتڙ آءُ ميان!
 اوتڙ ٻوڙي، اوتڙ تاري، اوتڙ اوتڙ پنهنجا وڙ،
 اوتڙ اوتڙ آءُ ميان!

(ص 17)

تڙ تڙ تي طوفان آلو ميان،
 ناوهلي آگيت ڪڍي!
 ونجهه نه وانجهي، موڙها مانجهي، سانجهي سرگردان، الوميان،
 ناوهلي آگيت ڪڍي!
 گهاٽ مٿان گهنگهور گهٽا ۾ اڄڪلهه جو انسان، آلو ميان،
 ناوهلي آگيت ڪڍي!

ڪو وڻجارو، اوڻ آسارو نينهن ڪيو نادان، آلوميان،

ناوهلي آگيت ڪئي!

(وڃون وسڻ آئون، ص 81)

ترنم جي ساڳي يڪتائي ۽ ردم جي مڌرتا سندس هڪ ٻي وائيءَ ۾ پڻ محسوس ڪرڻ جهڙي آهي، جيڪا موضوعاتي طور توڙي جوائنلابي ۽ مزاحمتي لب و لهجو رکندڙ آهي، پر ان جو ردم ايترو رنگين ۽ رومانوي آهي، جو ان جو فڪري احساس ۽ آهنگ نه فقط عمل لاءِ اُڪساهي ۽ آماده ڪري ٿو، پر ان جي نغمگي ’گڏي سر ڏيڻ جو‘ ڇڻ ته ماڻهوءَ ۾ ساهس ۽ ولولو پيدا ڪري ٿي.

سهندو ڪير ميار، اويار!

سنڌڙيءَ کي سر ڪير نه ڏيندو!

جهول جهلي جنهن وقت پٽائي

ڪرندا ڪنڌ هزار، اويار!

سنڌڙيءَ کي سر ڪير نه ڏيندو!

نيٺ ته ڊهندي ڪيسين رهندي

دوڪي جي ديوار، اويار!

سنڌڙيءَ کي سر ڪير نه ڏيندو!

گهڙا ڪٿي گهڙنديون سَو سَهڻيون

مرندا سَو ميهار، اويار!

سنڌڙيءَ کي سر ڪير نه ڏيندو!

(وڃون وسڻ آئون، ص 23)

مٿئين وائيءَ ۾ نه رڳو لفظن جي ترتيب ۽ ان جو تاثر ڪنهن سندر موتين مالها وانگر آهي، پر اها تجنيسي سٽاءَ ۽ صوتي آهنگ سان به تمار آهي، جنهن ڪري هڪ طرف ان جو سڌ پڙاڏي جهڙو فڪري پيغام اندر ۾ عجيب ڪيفيتن جو مانڌاڻ مچائي ٿو، ته ٻي پاسي ان جو لهرن جهڙو ترنم جيءَ ۾ جذب ۽ مستيءَ جا جذبا اُپاري، بي خود بڻائي ڇڏي ٿو.

شيخ اياز جي شاعريءَ ۾ مقصد ۽ موسيقي، جسم سان روح جيان سلهاڙيل ۽ سنجوڳي آهي. هن جي شاعريءَ ۾ فن ۽ فڪر، سر ۽ سندرتا جو حيرت انگيز سنگم ملي ٿو. هُو ستن ۾ متحرڪ لفظن، اندروني قافين، مختلف بحرن جي آميزش، تجنيسن جي منفرد استعمال، لفظن ۽ ٻولن جي مناسب ورجاءَ سان جيڪو ردم ۽ ترنم پيدا ڪري ٿو، اهو جادوئي اثر رکندڙ آهي، ۽ ان جي سرور ۽ ڪيف ۾ ماڻهوءَ جو من منڊجي جهومڻ ۽ رقص ڪرڻ لڳي ٿو. خاص ڪري هن جا گيت، لوڪ ردم جي رس ۾ اهڙا رچيل آهن، جو انهن جو هر ٻول روح جي گهرائي تائين لهي، ماڻهوءَ کي

پنهنجي رنگ ۾ رنگي ڇڏي ٿو.

ڳاءِ وري ڪجهه ڳاءِ بانورا!
ڳاءِ وري ڪجهه ڳاءِ!
امرت رس چلڪاءِ بانورا!
ڳاءِ وري ڪجهه ڳاءِ!
سج ٿڀي ڏي، ان کان اڳ ۾
رنگ نوان برساءِ بانورا!
ڳاءِ وري ڪجهه ڳاءِ!
پويان پل پڪارون آهن
تن کي تون نه لنواءِ بانورا!
ڳاءِ وري ڪجهه ڳاءِ!
(راج گهاٽ تي چنڊ، ص 115)

پریت پرین جي پایل پایل،
آیل! آیل!
گھایل گھایل
منهنجا پیر -
جندڙي ڪوئي جهوٽو آهي
۽ منهنجو من
واریاسي تي ٻوٽو آهي.
جندڙي سر تي سانجهي آهي
۽ منهنجو من
مانجهاندي جو مانجهي آهي.
جندڙيءَ ۾ آ اک اجل جي
۽ منهنجو من
ان ۾ ڪاري ریک ڪجل جي!
ترندي ترندي ڦیريون پايان،
ڌرتي ۽ آکاش نچايان،
ڳوليان ڳايان،
ڳوليان ڳايان -
(وجوٽ وسٽ آئین، ص 107)

مٿئين گيتن مان 'ڳاءِ وري ڪجهه ڳاءِ بانورا' جا ٻول ٿي ايڏا رسيلا ۽ ردم سان

پُر آهن، جو انهن کي پڙهڻ ۽ ٻڌڻ سان من 'سُر ۽ سنگيت' جي لهرن ۾ ٻڌڻ ۽ اُڀڙڻ لڳي ٿو. ٻي گيت ۾ پڻ لوڪ رس جو رچاءُ ۽ رنگ آهي. پاييل جي جهنڪار ۽ رقص جي ڪيفيت آهي. پهرين سِٽ ۾ 'پ ۽ ي' جي حرفن جي تجنيس، 'پاييل پاييل، آيل آيل ۽ گهايل گهايل'، لفظن جو تڪرار ۽ ورجاءُ، مٿان وري 'جهوتو، ٻوتو، سانجهي، مانجهي ۽ آجل، ڪجل' جي قافين جو ميل، نئين آهنگ ۽ موهيندڙ ترنم کي جنم ڏئي ٿو. مسلسل ۽ دستوري قافين کان علاوه اياز پنهنجي شاعريءَ ۾ سهڪاري قافين جو پڻ اڪثر استعمال ڪيو آهي. ڪٿي ڪٿي ته ٻن کان وڌيڪ اندروني قافيا به ڪتب آڻي ٿو، جيڪي شعر ۾ عجيب تاثر ۽ ترنم پيدا ڪن ٿا. جيئن:

آئي تنهنجي سار، اويار!
 او پرڏيهي!
 تنهنجي روپ ڪٿي رم جهم،
 چايا ميگه ملار، اويار!
 او پرڏيهي!
 مڱري جي مهڪار، اويار!
 او پرڏيهي!
 (ص 38)

ڌرتي چمڪي، واري اڏري، راتو، ڏينهن تتو!
 هرڻي هونءَ به مرڻي، پر جي ماري رڃ رڳو!
 تنهنجي ڇاتي آئي آئي، نيٺ به تنهنجانيند،
 دانهون دانهون تنهنجون ٻانهون، پيار پلين ٿي چو؟
 آءُ اڏامون، سامهون لامون، سامهون ڪيت ڪجيون،
 آءُ، اتر ٿو آرانپاڙي، ڪلهه کان مينهن وٺو!
 (وچون وسر آئينون) (ص 43)

مٿئين سِٽن ۾ دستوري قافين، 'سار، ملار ۽ مهڪار' سان گڏ 'سُرهي ۽ مڱري' جا سهڪاري قافيا آهن. ائين 'تتو، رڳو، چو ۽ وٺو' پڻ دستوري قافيا آهن، جن سان 'واري، ماري، هرڻي، مرڻي، ڏينهن، مينهن، ڇاتي، آئي، دانهون، ٻانهون، اڏامون ۽ لامون' جا اندروني قافيا ملي نرالوردم جوڙن ٿا. ان کان علاوه سِٽن ۾ تجنيس ي حرفن جي جهجهائي پڻ موسيقيءَ جي تاثر کي وڌيڪ اُڀاري ۽ اجاگر ڪري ٿي.

اياز وٽ اڪرن ۽ لفظن جي ورجاءُ سان سٺاءُ ۾، ترنم پيدا ڪرڻ جو نه رڳو وڏو ڏانءُ ۽ گر آهي، پر هو صوتي ردم، منفرد دستوري ۽ سهڪاري قافين جي سنگم سان

پڻ ترنم جي تند ڪي مضطرب ڪري، ڪن رس پيدا ڪري ٿو. هو سٽ ۾ لفظن ڪي ٿئي ۽ ٽاڪي نه ٿو، پر جيئن هڪ آرائين نفاست ۽ محبت سان مالها ۾ گل پوئيندو آهي، ائين اياز سٽ ۾ لفظ پروڻي ٿو. اياز جو لفظن ڪي ڪمال ڪاريگريءَ سان ستن ۾ پروڻي ۽ پروڻي، انهن مان ترنم پيدا ڪرڻ جو هي منفرد انداز ڏسو:

وَنُ به ساڳو واس به ساڳو،
 من به ساڳو ماس به ساڳو،
 ڌرتي ۽ آڪاس به ساڳو،
 ۽ ارتو اتهاس به ساڳو
 پنهنجو ناس وِناس به ساڳو،
 هڪٻئي ڪي ڇا لاءِ مٽايون؟
 هڪٻئي سان گڏ ڇو نه جيون ٿا؟
 هڪٻئي جو هٿ ڇو نه وٺون ٿا؟
 هڪٻئي ڪي سڌ ڇو نه ڏيون ٿا؟
 پيو ساگر جا ڀول ڏسي پي،
 هڪٻئي جو مڏ ڇو نه ٿيون ٿا؟

(راج گهاٽ تي چنڊ، ص 222)

مٿئين نظم جي سموري سٽاءَ ۾ هڪ ئي وقت ترنم جا ڪيئي عنصر موجود ملن ٿا. ان ۾ ’و، ن، س، ا، ڳ، ه، پ، ڇ، ت‘ اکرن جي تجنيس جو وافر وڪر ته آهي ئي آهي، پر ’ناس وِناس، هڪٻئي ۽ ڇو‘ لفظن جي لفظي ورجاءَ ۽ تڪرار جو سونهندڙ ۽ سببائتو انگ به جهجهو ملي ٿو. ائين اندروني ۽ ٻاهرين قافين ’ون، من، واس، ماس، آڪاس، اتهاس، وِناس ۽ گڏ، سڌ، مڏ، جيون، ڏيون، ٿيون‘ سان گڏ اندروني ۽ ٻاهرين رديفن ’به ساڳو ۽ ٿا‘ جو سهڻو رچاءُ به نظر اچي ٿو. ردم جا اهي سڀئي عنصر پاڻ ۾ ملي، نظم ۾ اهڙي نغمگي پيدا ڪن ٿا، جيڪا دل جي تار تار ڪي چيڙي، اندر ۾ جلت رنگ پيدا ڪري ڇڏي ٿي.

”اياز جي ڪلام ۾ موسيقيت نه رڳو لفظن جي استعمال ۾ لپي ٿي، پر آوازن جي سرن (Vowels) ۽ وينجن (Consonants) جي آهنگ سان به پيدا ٿئي ٿي.... لفظن جي گهٽ وڌائي ۽ زير زير کان علاوه اياز جي طبع جي مخصوص نغمگي به سندس ڪلام ۾ ردم پيدا ڪري ٿي“ (7).

اي دل نه ڪاءِ ڌوڪو، اڇ پيءُ هي پروڪو
 ساغر وچان ڏسي ٿو، هيءُ ڪائنات ڪوڪو!
 گهر گهر، گهٽي گهٽي ۾، تون گهند ٿو وڃائين،
 اي ميفروش! تنهنجو هر هنڌ آه هوڪو!

اڃ رات شبِ نَمي آ، چو جام ۾ ڪمي آ،
هن وقت ڪا به ناهي مون تي ميار، لوڪو!
تيسين اياز هن کي پورو پسي نه سگهندين
جيسين گلي نه جاني! ڪو جيءَ ۾ جهر وڪو.
(وچون وسط آئين، ص 47)

مٿئين ستن ۾ حرف علت ’آ ۽ اي‘ جو رجاءُ ايترو ته حاوي ۽ چانيل آهي، جو مصرعن ۾ قافيه جهڙي نغمگي محسوس پئي ٿي.
”اياز پنهنجي پوري شاعريءَ ۾ ردم کي ايڏي ته مدرتا سان سمائي ٿو، جو ان کي تحت اللفظ پڙهندي توڙي ڳائيندي ٻڌندي اسان جي پوري آتما ان ساڳي مدرتا سان لين ٿي وڃي ٿي“ (8).

شاعريءَ ۾ موسيقيءَ جو عنصر ڳاڻڻ کان سواءِ به ظاهر هوندو آهي. جڏهن ان کي پڙهيو آهي، ته ان جي ترنم ۽ نغمگيءَ جو احساس خود بخود شدت سان محسوس ٿيندو آهي. اياز جي شاعريءَ ۾ موسيقيءَ جو اهڙو عنصر موجود آهي، جيڪو ڪنهن ڳائڻي جي سُر ۽ آواز کان سواءِ، پڙهڻ سان به پائي ۽ حاصل ڪري سگهجي ٿو. نموني طور اياز جا ڪجهه شعر هيٺ ڏجن ٿا، جن مان بنا سُر، ساز ۽ ڪنهن راڳيءَ جي آواز جي، پڙهڻ سان اهو سمورو سرور، سڪون ۽ ترنم جو لطف ماڻي سگهجي ٿو.
گوريءَ گجري پير ۾، چوريءَ ڪيئن اچي!
گهر گهر گهنگهر و گونجندا، ميڙو پيل ته مچي
نانگي اڃ نچي، داتا تنهنجي دوار تي.

جوڳڻ سڀ ڪا جيءَ ۾، ميران مٿ نه ڪا
ٿيندي گيڙو گيت سان، ڪهڙي مُنڌ مٽا!
ڪيرت ڪاٿياريون گهڻيون، ڪنهن ڪنهن منجه ڪلا
جنهن ۾ جيءَ جلا، ڪانڪي تنهن جو ڪينرو!
(وچون وسط آئين، ص 59)

مٿين ستن ۾ هم آوازي رجاءُ ۽ اهڙو روان ترنم آهي، جيڪو هروڀرو ڪنهن ڳائڻي جو محتاج نه آهي، پر رڳو لفظن کي پڙهڻ سان، پڙهڻ واري توڙي ٻڌڻ واري کي موسيقيءَ جو ساءُ ۽ سواد ڏئي ٿو. ’گوري، گجري، چوري، گهر گهر گهنگهر و گونجندا، ميڙو مچي، نانگي نچي، داتا دوار، جوڳڻ جيءَ، ميران مٽ، گيڙو گيت، مُنڌ مٽ، ڪيرت ڪاٿياريون، ڪنهن ڪنهن منجه ڪلا، جيءَ جلا ۽ ڪانڪي ڪينرو‘ اهڙا لفظ آهن، جن جا اُچار، انهن جي حرف صحيح ۽ حرف علت جو موزون تڪرار، جيڪو نه رڳو ڪن رس پيدا ڪري ٿو، پر ٻڌندڙ ۽ پڙهندڙ تي معنيٰ ۽ مفهوم جا نوان

راز عيان ڪري، ان جي من ۾ انوکي ڪيفيتن کي اُڀاري ٿو. تنوير عباسي، ازرا پاٽونڊ جو حوالو ڏيندي، پنهنجي ڪتاب، 'شاهه لطيف جي شاعري' ۾ لکي ٿو، "شعر جي لفظن جي موسيقي اُچار سان معلوم ٿئي ٿي، پر شعر جي معنيٰ بنا اُچار جي دل ۾ پڙهڻ سان به معلوم ٿيو وڃي. جڏهن شعر جي معنيٰ ۽ موسيقي، ٻنهي جو ساڳيو تاثر هوندو، تڏهن ئي شاعر اڻي فن جو ڪمال آهي. ائين نه جو شعر هجي ڪنهن مانيٽي فضا جو ۽ لفظ هجن ڪڙڪيدار. ڇو ته شعر ان کي چئجي، جنهن مان موسيقي ٿئي نڪري" (9).

تي ايس ايليت پڻ ساڳي ڳالهه جي تائيد ڪندي لکي ٿو: "موسيقي وارو شعر اهو شعر آهي، جتي آواز ۽ لفظن جي موسيقيءَ جي جڙت توڙي معنيٰ جي موسيقيءَ جو سٺاءُ، هڪ ٻئي ۾ سمائجي وڃن" (10).

شيخ اياز جي شاعريءَ ۾ اهڙا اڻ ڳڻيا لفظ آهن، جن جي آواز ۾ انهن جو مطلب ۽ مفهوم سمايل آهي. انهن جي اُچار ۽ آواز سان ماڻهوءَ جو توجهه خود بخود انهن جي معنيٰ ۽ مفهوم ڏانهن ڇڪجي وڃي ٿو. هي بيت پڙهو:

پُڻ جُهڻ ٿيو ڀنڀور، سسئي ڊوڙي سڄ ۾،
ڪنهن ٿي جاتو، ڪيچ ۾، آ ڪهڙو جت چور،
سڀ ڪنهن هيئن هور، مَرندي مُنڌا ٿامري!
(وڃون وسط آڻيون، ص 62)

مٿئين بيت ۾، 'پُڻ جُهڻ' لفظن جو اُچار ٿي، عجيب بي چيني ۽ سرگوشين جي ماحول ڏانهن اشارو ڪري ٿو. بيت جو پهريون پڌ 'پُڻ جُهڻ ٿيو ڀنڀور'، جڏهن پڙهجي ٿو، تڏهن بيت جون ٻيون سٽون پڙهڻ بنا ٿي پورو ڏيان، پنهنجي پنهنونءَ لاءِ سر جو سانگي لاهي سڄ جهاڳيندڙ سسئي ڏانهن هليو وڃي ٿو، جنهن لاءِ مختلف ماڻهن جي زبان تي مختلف ڳالهيون آهن. ڪنهن وٽ ميهڙا ته ڪنهن وٽ ميارون. ائين سڄي بيت پڙهڻ کان پوءِ هر لفظ جي آواز سان ان جي معنيٰ تي ويچار ڪرڻ کان پهريان، ان ۾ موجود ڪيفيت ۽ احساس اکين اڳيان تري اچي ٿو.

اياز جي شاعريءَ ۾ لفظي توڙي معنوي موسيقيءَ جا پڻ ڪيئي مثال ملن ٿا. آواز ۽ معنيٰ جي سنگم سان ڪنهن خيال ۽ جذبي کي ظاهر ڪرڻ جو اياز وٽ نرالو ڌانءُ به آهي ته فني ذات به. هيئن ئي بيت جي سٽن ۾ ڏسو ۽ محسوس ڪيو، ته ڪيئن نه رڻ ۾ ڪا پڙين جي ٻاريل ٻارڻ جا آلا ۽ ان جي سهائي جڻ ته اڪئين پئي ڏسجي ۽ راهه رمتي ڪا پڙين جي پيرن جا آواز ڪنن پيا ٻڌجن.

رڻ ٻارڻ ٻاري، ويندا رهيا ڪا پڙي،
هاڻي ان چاري، آلا ڪونه اُجهامندا.

(راج گهاٽ تي چنڊ، ص 24)

شيخ اياز جي شعري اظهار ۾ جذبي ۽ فڪر جي ڌارا (Stream of passion and stream of consciousness) سان گڏوگڏ موسيقي جي ڌارا (Stream of melody) جو اهڙو فطري سنگم ملي ٿو، جنهن کي ڌار ڪرڻ ممڪن ئي نه آهي ۽ اها ئي خوبي اياز جي شاعري جي انفرادي ۽ اتم خوبي آهي. ٿوري لفظن ۾ ائين چئجي ته اياز جي شاعريءَ ۾ لفظ جو ترنم سان ۽ ترنم جو لفظ سان جسم ۽ روح جهڙو رشتو آهي. هن پنهنجي شعر کي گونا گون ترڪيبن، تجنيسن ۽ آواز جي معنيٰ سان هم آهنگي ۽ حسناڪي سان آراستا ڪري، ان کي ڪمال جي نغمگي ۽ فڪري تازگي عطا ڪئي آهي ۽ اهي ئي گڻ کيس مهان عنائتي شاعر بڻائين ٿا.

حوالا:

1. دانش، احسان، ڊاڪٽر، ”شيخ اياز جي شاعريءَ ۾ موسيقيت“، ماهوار ”پرڪ“، ڪراچي، مارچ 2011ع، ص 35.
2. راشدي، ذوالفقار، ”ڪسوٽي“، سڳنڌ پبليڪيشنس، لاڙڪاڻو، 1986ع، ص 43.
3. Gurrey. P: 67, "The Appreciation of poetry", Oxford university press London, 1955, p: 66.
4. عباسي، تنوير، ”شاهه جي شاعري“، نيو فيلڊس پبليڪيشنس، حيدرآباد، 1989ع، ص 57.
5. شهباز، قمر (مقالو)، ”اياز لفظن جو جادوگر“، ڪتاب: ”سوديس مسافر منهنجوڙي“ (مرتب) ڊاڪٽر اڌل سومرو، شيخ اياز چيئر، شاهه عبداللطيف يونيورسٽي، خيرپور، 2001ع، ص 74.
6. شيخ، اياز، ”ڪراچي جا ڏينهن ۽ راتيون“، نيو فيلڊس پبليڪيشنس، حيدرآباد، 1989ع، ص 84.
7. جوڻيجو، عبدالجبار، ڊاڪٽر، ”شيخ اياز هڪ مطالعو“، شيخ اياز چيئر، شاهه عبداللطيف يونيورسٽي، خيرپور، 1999ع، ص 103.
8. حسيني، امداد، (مقالو)، ”جي تون سرجهڻهار، جيءُ انوکو جڳ ۾“، ڪتاب: ”ويا جي هنگلور“ (مرتب: ستار، سنڌ ادبي اڪيڊمي، ڪراچي، 1999ع، ص 77.
9. عباسي، تنوير، ”شاهه لطيف جي شاعري“، نيو فيلڊس پبليڪيشنس، حيدرآباد، 1989ع، ص 74.
10. T. S. Eliot, "On poetry and poets", London, p: 36.